

ڈاکٹر محمد رضی الاسلام ندوی ☆

## المعجم المفہرس لالفاظ الحدیث ایک تعارف

مشہور مستشرق پروفیسر اے۔ جے۔ ونسک *Arent Jan Wensinck* (1888-1939) اور ان کے رفقا کی مرتب کردہ کتاب المعجم المفہرس لالفاظ الحدیث النبوی حدیث کے طالب علموں اور محققین کی ایک بنیادی ضرورت بن گئی ہے۔ اس کتاب میں صحاح ستہ کے علاوہ مؤطا امام مالک، مسند احمد اور سنن الدارمی کے الفاظ احادیث کی اشاریہ سازی کی گئی ہے۔ ان نوکتب حدیث میں موجود کوئی حدیث تلاش کرنی ہو یا یہ جاننا ہو کہ فلاں حدیث ان میں سے کس کس کتاب میں آئی ہے تو اس کتاب کی مدد سے اسے باسانی تلاش کیا جاسکتا ہے۔ علم حدیث کے میدان میں یہ ایک اہم خدمت ہے جس پر مستشرق موصوف اور اس کے علمی معاونین از حد شکر یہ دستاویز کے مستحق ہیں۔

اس کتاب کی ترتیب و تالیف کا عرصہ تقریباً ۶۵ سالوں (۱۹۲۲ تا ۱۹۸۷ء) پر محیط ہے، تقریباً اتنی ہی تعداد اُن دانشوروں اور محققین کی ہے جنہوں نے اس پروجیکٹ میں اپنا علمی تعاون پیش کیا ہے۔ اس طرح یہ اہم علمی کام چار نسلوں کی کاوشوں کا حاصل ہے۔ مغرب میں اجتماعی تحقیق کا رواج چل پڑا ہے، یہ کتاب اس کا ایک عمدہ نمونہ ہے۔

اس مقالے میں اس کتاب کی ترتیب و تالیف کی تاریخ پر ایک نظر ڈالنی اور اس کا تعارف

پیش کرنا مقصود ہے۔

## ونسک۔ مختصر تعارف

اے۔ جے۔ ونسک ۱۹۰۸ سے ۱۹۲۷ء تک لیڈن یونیورسٹی *Uninversity Of Leiden* میں عبرانی زبان کے استاد رہے، سامی زبانوں کی معرفت میں انہیں کافی شہرت ملی، ۱۹۲۷ء میں وہ اسی یونیورسٹی میں عربی زبان کے پروفیسر ہو گئے، اس منصب پر ان سے پہلے مشہور مستشرق کرسٹن سنوک ہرغرونجہ *Christian Snouck Hurgronje (1857-1936)* فائز تھے۔

ونسک نے اسلامیات پر مطالعے و تحقیق کو اپنا خاص موضوع بنایا، ان کا پنی۔ ایچ۔ ڈی کا مقالہ ”محمد اور یہود مدینہ“ (طبع لیڈن، ۱۹۰۶ء) کے عنوان سے تھا۔ ۱۹۲۵ء میں انہوں نے انسائیکلو پیڈیا آف اسلام کی تدوین میں حصہ لیا اور اس کی چار جلدیں تیار کیں۔ ان کی چند تصانیف درج ذیل ہیں:

۱۔ مشرقی (عیسائی اور اسلامی) تصوف (طبع لیڈن، ۱۹۲۸ء)

۲۔ اہل مشرق کے نزدیک مشیت و احدہ کا اعتقاد (طبع لیڈن، ۱۹۲۸ء)

۳۔ سریانی ادبیات میں مشرقی تصوف (طبع لیڈن، ۱۹۲۸ء)

۴۔ عقیدہ اسلامی اور اس کا تاریخی ارتقاء (طبع کیبرج، ۱۹۳۲ء)

۵۔ غزالی کا فکر (طبع بیرس، ۱۹۳۰ء) (۱)۔

ونسک کو حدیث پر بھی علمی کام کرنے سے دلچسپی تھی، اس موضوع پر ان کی ایک اہم کتاب

*A Hand Book of Early Muhammadan*

*Tradition* (طبع لیڈن، ۱۹۲۷ء) ہے۔ اس میں حدیث نبوی علی صاحبہا الصلوٰۃ والسلام کی

چودہ کتابوں میں موضوعات حدیث کا اشاریہ دیا گیا ہے۔ حدیث پر ان کی دوسری اہم کتاب المعجم

المفہر س لالفاظ الحدیث النبوی ہے، جس کا آئندہ سطور میں تعارف پیش کیا جا رہا ہے۔

## معجم کی تالیف کا ابتدائی تصور

پروفیسر ونسک کے ذہن میں معجم کی تالیف کا خیال ۱۹۱۶ء سے قبل آیا تھا، اس سلسلے میں انہیں

مستشرق ہرغرونجہ *Hurgronje* سے رہنمائی ملی تھی، البتہ انہوں نے اس پروجیکٹ پر باقاعدہ

کام ۱۹۲۲ء سے شروع کیا۔ ۱۹۲۷ء میں ونسک نے اپنی کتاب *A Hand Book*

of *Early Muhammadan Tradition* شائع کی۔ اس کتاب میں متون احادیث پیش کرنے کے بجائے صرف موضوعات کا تذکرہ *Alphabet* کی ترتیب سے کیا گیا تھا اور ان مقامات کے حوالے دیئے گئے تھے جہاں کتب حدیث میں ان پر مواد مل سکتا تھا۔ اس *Hand Book* کی تالیف کے لیے جو مواد اکٹھا کیا گیا وہی بعد میں مجم کی تالیف میں کام آیا، لیکن دونوں میں بنیادی فرق یہ ہے کہ ہینڈ بک کے برخلاف مجم کے بارے میں یہ منصوبہ بنایا گیا کہ اس کی زبان عربی ہوگی اور اس میں بنیادی کلمات کو ان کے سیاق کے ساتھ ذکر کیا جائے گا۔

مجم کی تالیف کا مقصد ونسک اور ان کے معاونین کے نزدیک یہ نہیں تھا کہ اسے لغوی مطالعات کے لیے ایک مرجع کی حیثیت دے دی جائے، بلکہ ایک ایسا ماخذ بنانا ان کے پیش نظر تھا جس کے ذریعے اہل علم کو حدیث نبوی علی صاحبہا الصلوٰۃ والسلام کی اہم کتابوں میں مطلوبہ احادیث تلاش کرنے میں آسانی ہو۔

## انداز تالیف

ونسک اور ان کے معاونین نے مجم کی تالیف کا خاکہ اس طرح بنایا کہ وہ الفاظ، جن کا کتب حدیث میں بہت زیادہ استعمال ہوا ہے اور ان سے کوئی خاص فائدہ حاصل نہیں ہوتا، انہیں حذف کر دیا جائے، وہ الفاظ جن کا کثرت سے استعمال ہوا ہے اور وہ مفید مطلب بھی ہیں، انہیں بغیر سیاق کے ذکر کر دیا جائے۔ اس سے علمی اور اقتصادی دونوں اعتبار سے فائدہ ہوگا، اس لیے کہ اگر کوئی ایک لفظ یا جملہ بھی ساقط نہیں کیا جائے گا تو کتاب کا حجم بہت زیادہ بڑھ جائے گا۔ اس کی وجہ سے اس سے استفادہ میں بہت دشواری ہوگی اور طباعت کے اخراجات بھی بہت بڑھ جائیں گے، چنانچہ اسی سبب پر وہ کام کرنے لگے۔

ونسک کے اس کام کو تنقید کا نشانہ بنایا گیا۔ بعض لوگوں نے یہ رائے دی کہ وہ جن کتب حدیث کا مجم (*Index*) تیار کرنا چاہتے ہیں، پہلے ان کے محقق ایڈیشن شائع کریں۔ اس کے جواب میں ونسک کا کہنا یہ تھا کہ اس قسم کے کام کے لیے ان کی عمر ناکافی ہے۔ انہوں نے نصوص کو اسی طرح نقل کیا جس طرح وہ دستیاب کتابوں میں درج تھیں۔ گویا کہ انہیں یہ بات تسلیم تھی کہ جن نصوص کی تحقیق علمی طور پر نہیں ہو سکی ہے، ان میں غلطیوں کا درآنا ممکن ہے، چنانچہ ونسک اور ان

کے بعد کام کرنے والوں نے بھی اسی انداز پر کتب حدیث کی دستیاب غیر محقق طباعتوں (Editions) پر بھروسہ کرتے ہوئے اپنا کام جاری رکھا۔ بعد میں مصری محقق و دانشور شیخ محمد فواد عبد الباقی نے صحیح مسلم، سنن ابن ماجہ اور مؤطا امام مالک کے محقق ایڈیشن شائع کیے تو انہوں نے احادیث پر نمبر ڈالنے میں ان نمبروں کی رعایت کی جو ونسک نے اپنی مجم میں درج کیے تھے۔

## اشاعت کا آغاز

ڈاکٹر جے۔ جے۔ ونکام (J. J. Witkam) نے لکھا ہے:

”۱۹۳۶ء المعجم المفہرس کی تالیف کی تاریخ کا سب سے اہم مرحلہ تھا، اس مرحلے میں کتب حدیث کا دقت و بارکی سے مطالعہ کر کے نصوص (الفاظ مع سیاق) کے کارڈز تیار کر لیے گئے۔ اس طرح بنیادی کام پایہ تکمیل کو پہنچ گیا۔ اس کے بعد اس خام مواد کی روشنی میں اصل کتاب کی تالیف کا باقاعدہ آغاز کیا گیا“ (۲)۔

لیکن یہ بات صحیح نہیں معلوم ہوتی، بلکہ بعض شواہد ایسے ہیں کہ جن سے معلوم ہوتا ہے کہ مرتب شکل میں تالیف کا آغاز چوتھی دہائی کے اوائل ہی سے ہو گیا تھا۔ مجم کی طباعت و اشاعت کا کام پہلے اجزا کی شکل میں کیا گیا، ہر جز اسی صفحات پر مشتمل ہوتا تھا (اسے فصل *Livraison* کا نام دیا گیا)۔ سات فصول کی اشاعت کے بعد انہیں ایک جلد کی شکل دے دی جاتی تھی۔ ادارہ تحقیق و تصنیف اسلامی علی گڑھ کی لائبریری میں مجم کا جو قدیم نسخہ محفوظ ہے، خوش قسمتی سے اس کی جلد اول میں فصل سوم کا سرورق موجود ہے، اس پر سن اشاعت ۱۹۳۳ء درج ہے۔ اس سے واضح ہوتا ہے کہ فصل اول کی اشاعت اس سے پہلے ہو چکی تھی۔

## جلد اول (۱-ح)

سات فصول پر مشتمل جلد اول ۱۹۳۶ء میں پروفیسر ونسک کی نگرانی میں شائع ہوئی، اس کے سرورق پر مرتبین کا تذکرہ یوں کیا گیا ہے:

رتبہ و نظّمہ لفیف من المستشرقین، ونشرہ الدکتور ا. ی. ونسک

استاذ العربیة بجامعة لیڈن

مقدمے میں ونسک نے ذکر کیا تھا کہ وہ کتاب کی آخری جلد میں اس پروجیکٹ کی تفصیلات

تحقیقات حدیث۔ ﴿۱﴾ ————— ۲۰۵ ————— الحکم المشہر س الفاظ الحدیث  
 بیان کریں گے اور اس کے آغاز و ارتقا کے مراحل پر روشنی ڈالیں گے، لیکن یہ ان کے لیے مقدر نہ  
 تھا، کیونکہ ۱۹۳۹ء میں ان کا انتقال ہو گیا۔

## جلد دوم (حب - سز)

اپنی حیات میں پروفیسر ونسک جلد دوم کی صرف چار فصلیں ۸، ۹، ۱۰ اور ۱۱ شائع کر سکے  
 تھے۔ ادارہ تحقیق و تصنیف اسلامی علی گڑھ کی لائبریری میں فصل ۱۸ اور فصل ۱۰ کے سرورق محفوظ  
 ہیں، فصل ۸ (حب - سز؛ ص ۱-۸۰) پر سن اشاعت ۱۹۳۷ء اور فصل ۱۰ (دوم - رحم:  
 ص ۱۶۱-۲۳۰) پر ۱۹۳۸ء درج ہے۔ ونسک کی وفات کے بعد معجم کی تحریر و تسوید کے کام کی نگرانی  
 ڈاکٹر نے۔ پی۔ مننگ (J. P. Mensing) کے سر آگئی۔ موصوف سنوک اور ونسک کے  
 شاگرد ہیں۔ ”فقہ حنبلی میں حدود“ (طبع لیڈن، ۱۹۳۶ء) کے موضوع پر انہوں نے پی۔ ایچ۔ ڈی  
 کی ڈگری حاصل کی تھی۔ پھر ۱۹۳۸ء میں لیڈن یونیورسٹی میں ماڈرن عربی کے استاد مقرر ہوئے،  
 ۱۹۴۰ء میں اس پروجیکٹ کو اپنے ہاتھ میں لینے کے بعد تین سال کے عرصے میں انہوں نے جلد  
 دوم کی مزید تین فصول ۱۲، ۱۳ اور ۱۴ شائع کیں، اس کے بعد ۱۹۴۳ء میں وہ دوسری جلد مکمل کر کے  
 شائع کرنے میں کامیاب ہو گئے۔ اس طرح جلد دوم کی اشاعت دو محققین کی کاوشوں کی مرہون  
 منت ہے، اس کی ابتدائی چار فصول (”ز“ تک) ونسک کی تیار کردہ تھیں، جبکہ آخری تین فصلیں  
 مننگ نے تیار کی تھیں۔ اسی لیے اس جلد کے ٹائٹل پر دونوں کا نام یوں درج کیا گیا ہے:

”رتبه ونظمه لفيف من المستشرقين، ونشره الدكتور ا. ی. ونسک

استاذ العربية بجامعة لیڈن، والدكتور ی. ب. منسج محاضر العربية

بجامعة لیڈن“

اس جلد پر ڈاکٹر مننگ کے دو پیش لفظ ہیں، ایک پر نومبر ۱۹۴۱ء اور دوسرے پر جولائی  
 ۱۹۴۳ء کی تاریخ درج ہے۔ اس میں انہوں نے اپنے پیش رو پروفیسر ونسک کی طرح وعدہ کیا کہ  
 وہ الگ سے ایک مضمون لکھیں گے جس میں اس پروجیکٹ کی تفصیلات بیان کریں گے، یہ بھی ذکر  
 کریں گے کہ معجم کی تالیف کا خیال (پروفیسر ونسک کے) ذہن میں کیسے آیا؟ اور یہ پروجیکٹ کن  
 مراحل سے گزرا؟ لیکن انہیں بھی اس کی توفیق نہ مل سکی۔ ۱۹۵۱ء میں ایک مرض میں مبتلا ہو کر وہ اس

دارفانی سے کوچ کر گئے، اس وقت وہ اقوام متحدہ کی جانب سے ایک مہم پر لیبیا میں تھے۔

## جلد سوم (سنم - طعم)

ڈاکٹر مننگ نے لیبیا جانے سے قبل اس پروجیکٹ پر کام جاری رکھنے کی ذمہ داری ہالینڈ کے دونو جوانوں ہاس (W. P. De Haas) اور وان لون (J. B. Vaanloon) کو سونپ دی تھی۔ ان دونوں نے ۱۹۵۳ء تک کام جاری رکھا، لیکن جلد دوم کی اشاعت پر دس سال کا عرصہ گزر جانے کے باوجود جلد سوم مکمل شائع نہ ہو سکی، البتہ اس کی فصول شائع ہوتی رہیں۔ ادارہ تحقیق و تصنیف اسلامی علی گڑھ کی لائبریری میں فصل ۱۱۸ اور فصل ۲۰ کے سرورق محفوظ ہیں، ان کے مطابق فصل ۱۸ کی اشاعت ۱۹۵۲ء میں اور فصل ۲۰ کی ۱۹۵۳ء میں ہوئی۔ فصل ۱۸ کے نائشل کور پر چار مرتبین: ی۔ پ۔ منسج (J. P. Mensing)، و۔ پ۔ دی۔ ہاس (W. P. Da. Haas)، ی۔ ب۔ وان لون (J. B. Vanloon) اور ک۔ ادریانسی (C. Adriaanse) کے نام درج ہیں، جبکہ فصل ۲۰ کے سرورق پر مننگ کا نام نہیں ہے، بقیہ تینوں نام ہیں۔ فصل ۲۱ کی اشاعت کے بعد تیسری جلد مکمل ۱۹۵۵ء میں شائع ہوئی۔ ڈاکٹر وٹکام نے لکھا ہے:

”اس جلد کو شائع کرنے کا سہرا J. T. P. Bruyn اور H.C. Ruyter

کے سر جاتا ہے“ (صفحہ ح)۔

اس جلد کی اشاعت میں ڈاکٹری سی۔ برگ (C. C. Berg) کی دلچسپی اور معاونت کو بڑا دخل تھا۔ موصوف لیڈن یونیورسٹی میں جاوی زبان کے استاد اور رائل اکیڈمی امسٹرڈام (Royal Academy Amsterdam) کے چیئرمین تھے۔ ان کی وجہ سے مجمع کے طباعتی مصارف کے لیے ہالینڈ اور دیگر ممالک کی بعض تنظیموں اور اداروں کی جانب سے مالی تعاون ملا۔ ڈاکٹر برگ ہی کی بدولت یہ پروجیکٹ دشوار گزار مرحلے طے کر سکا۔ اپنے پیش لفظ میں ڈاکٹر برگ نے اس جلد کی ترتیب و اشاعت کے مراحل پر روشنی ڈالی ہے اور معاونین کا شکریہ ادا کیا ہے۔

## جلد چہارم (طعن - غمر)

جلد چہارم کی تیاری اور اشاعت کا کام ڈاکٹر ہاس، ڈاکٹر وان لون اور ڈاکٹر بروین نے

تحقیقات حدیث۔ ﴿۱﴾ ————— ۲۰۷ ————— المعجم المفہرس لالفاظ الحدیث

انجام دیا۔ یہ جلد بھی سات فصول (۲۲-۲۸) پر مشتمل ہے۔ ادارہ تحقیق و تصنیف اسلامی کی لائبریری میں اس کی آخری فصل ۲۸ کا سرورق محفوظ ہے، اس پر انہی تینوں محققین کے نام درج ہیں اور مکمل جلد کی اشاعت کے وقت اس کے ٹائٹل پر بھی انہی حضرات کا نام ہے، لیکن ایسا معلوم ہوتا ہے کہ آخری مرحلے میں یہ پروجیکٹ ڈاکٹر ہے۔ بروخمان (J. B. Brugman) کی زیر نگرانی آ گیا تھا، کیونکہ اس پر انہی کا پیش لفظ (تاریخ نومبر ۱۹۶۲ء) موجود ہے۔ موصوف ۱۹۶۱ء میں لیڈن یونیورسٹی میں عربی زبان کے پروفیسر مقرر ہوئے، انہوں نے اس پروجیکٹ میں کام کرنے والے طلبہ و اساتذہ کی ایک ٹیم تیار کر لی اور ان کے تعاون سے اس کو پایہ تکمیل تک پہنچایا۔

### جلد پنجم تا جلد ہفتم

بقیہ تین جلدیں (پنجم، ششم اور ہفتم) مکمل ڈاکٹر بروخمان کی زیر نگرانی شائع ہوئیں۔ جلد پنجم ۱۹۶۵ء میں، جلد ششم ۱۹۶۷ء میں اور جلد ہفتم ۱۹۶۹ء میں منظر عام پر آئی، جلد پنجم اور جلد ششم میں کوئی پیش لفظ نہیں ہے، البتہ جلد ہفتم میں ڈاکٹر بروخمان کے قلم سے مختصر (نصف صفحہ کا) پیش لفظ موجود ہے۔

### مجلس مشاورت

مجم کی ابتدائی دو جلدوں میں اراکین مجلس مشاورت کے نام شائع ہوئے ہیں۔ جلد اول میں درج ذیل نام ہیں:

- |     |                   |              |
|-----|-------------------|--------------|
| 1.  | M.M.Anesaki       | (Tokio)      |
| 2.  | Bajraktarevic     | (Beograd)    |
| 3.  | M.Foud Abdel Baky | (Cairo)      |
| 4.  | Jerga             | (Bucarest)   |
| 5.  | Kratchkovsky      | (Leningrad)  |
| 6.  | Lopez             | (Lisbonne)   |
| 7.  | Marcais           | (Paris)      |
| 8.  | Moberg            | (Lund)       |
| 9.  | Nallino           | (Rome)       |
| 10. | Nicholson         | (Cambridge)  |
| 11. | Pedersen          | (Copenhagen) |

12.	Ruzicka	(Prague)
13.	Schencke	(Oslo)
14.	Tallquist	(Helsingfors)
15.	Torrey	(New Haven)

جلد دوم کی فہرست میں ایک نام *Nallino (Rome)* (نمبر شمارہ ۹) نکال دیا گیا ہے، جلد سوم کی فصل ۲۰ میں بھی چودہ ہی نام ہیں، بقیہ جلدوں میں اس پوری فہرست کو حذف کر دیا گیا ہے، البتہ جلد چہارم کی آخری فصل ۲۸ کے سرورق کے اندرون صفحہ پر مجلس مشاورت کے ڈائریکٹر *J. Brugman* (Director of Bureau) کی حیثیت سے کا نام درج ہے۔

### علمی معاونین

اس پروجیکٹ میں مشہور مصری محقق و دانشور محمد فواد عبدالباقی کا علمی تعاون بہت اہم اور غیر معمولی ہے، موصوف متعدد کتابوں کے مصنف ہیں، المعجم المفہرس لالفاظ القرآن الکریم کے نام سے الفاظ قرآن کا انڈکس ان کا قابل قدر اور لائق ستائش کارنامہ ہے۔ انہوں نے *A Hand Book of Early Muhammadan Tradition* کا نام سے عربی میں ترجمہ کیا ہے (طبع قاہرہ، ۱۹۳۲ء)۔ زیر تعارف مجم کے سلسلے میں انہوں نے متعدد پہلوؤں سے تعاون کیا ہے، ان کا ایک تعاون یہ ہے کہ انہوں نے حدیث نبوی علی صاحبہا الصلوٰۃ والسلام کی متعدد بنیادی کتابوں مثلاً صحیح مسلم، سنن ابن ماجہ اور مؤطا امام مالک کے محقق ایڈیشن شائع کیے اور ان میں احادیث کے نمبر ڈالنے میں ان نمبروں کی رعایت کی جو ونسک نے اپنی مجم میں درج کیے تھے۔ ان کا دوسرا تعاون یہ ہے کہ انہوں نے اس مجم اور ونسک کی دوسری کتب مفتاح کوز السنۃ سے صحیح طریقے سے فائدہ اٹھانے کے لیے ایک کتاب تصنیف کی، جس کا نام ہے تیسیر المنفعة بکتابی مفتاح کوز السنۃ والمعجم المفہرس لالفاظ الحدیث النبوی (طبع قاہرہ، ۱۹۳۵ء-۱۹۳۹ء)

ونسک کی ان دونوں کتابوں میں چونکہ مصادر حدیث کے غیر محقق اور غیر رقم نسخوں پر انحصار کیا گیا ہے، اس لیے ایواب و احادیث کے حوالوں میں کہیں کہیں ایک دو نمبروں کا فرق ہو جاتا ہے۔ فواد

تحقیقات حدیث۔ (۱) ————— ۲۰۹ ————— المعجم المفہر س لالفاظ الحدیث  
عبدالباقی نے تفصیلی جدول تیار کیے تاکہ ان کتابوں کے حوالوں تک باسانی رسائی ہو سکے۔

اس کے علاوہ خود اس معجم کی تیاری کے دوران بھی انہوں نے تعاون کیا ہے اور مرتبین کو وقتاً فوقتاً اپنے مشوروں سے نوازا ہے، ان کا نام مجلس مشاورت میں شامل تھا، جلد سوم اور جلد چہارم (اسی طرح فصل ۱۸، ۲۰، ۲۸) کے سرورق پر ان جلدوں کی تیاری میں ان کی مشارکت کی صراحت موجود ہے۔ ڈاکٹر ونکام نے ان کے تعاون کا ان الفاظ میں اعتراف کیا ہے:

”انہوں نے معجم کے مرتبین کا ہمیشہ تعاون کیا اور سنت نبوی صلی اللہ علیہ وسلم کے بارے میں اپنی وسیع معلومات سے انہیں مستفید کیا، انہوں نے متعدد مواقع پر اور خاص طور سے پروجیکٹ کے نصف اول میں ترتیب و تدوین کے اہم اور بنیادی مسائل میں مرتبین کو انتہائی قیمتی مشوروں سے نوازا“ (صفحہ ۵، ط)

دوسرے اہم معاون ڈاکٹر جون بول (G. H. A. Juyn Boll) ہیں، انہوں نے اس پروجیکٹ میں ۱۹۶۱ء سے پروفیسر بروخمان کے ساتھ کام کرنا شروع کیا، جبکہ اس وقت وہ شعبہ اسلامیات میں طالب علم تھے، اس کام میں ان کی دلچسپی اور انہماک اس حد تک بڑھا کہ آئندہ زندگی میں انہوں نے حدیث نبوی صلی اللہ علیہ وسلم کو اپنی علمی تحقیقات کا خاص موضوع بنالیا۔

ڈاکٹر ونکام نے لکھا ہے:

”فصلوں کی اشاعت کے وقت ان کے سرورق کے اندرونی صفحے پر علمی معاونین کے نام لکھے جاتے تھے، مگر افسوس ہے کہ کھل جلد کی تجلید (جلد سازی) کے وقت وہ اوراق ضائع ہو گئے“ (صفحہ ۱)۔

مقام شکر ہے کہ ادارہ تحقیق و تصنیف اسلامی علی گڑھ میں موجود معجم کی جلدوں میں ایسے چار سرورق محفوظ ہیں، جن میں معاونین کے نام درج ہیں۔ فصل ۳ کے سرورق پر ۳۷، فصل ۸ کے ٹائٹل پر ۳۹، فصل ۲۰ کے سرورق پر ۴۳ اور فصل ۲۸ کے سرورق پر ۴۵ معاونین کے نام ہیں۔

کھل جلدوں کی اشاعت کی صورت میں جلد اول کے آخر میں ۳۸ اور جلد دوم کے آخر میں بیالیس معاونین کی فہرست دی گئی ہے۔ جلد پنجم میں یہ تعداد کیا دن تک پہنچ گئی ہے، جلد ۳، ۴، ۶ اور ۷ میں فہرست معاونین موجود نہیں ہے۔

ڈاکٹر ونکام نے لکھا ہے:

”پروفیسر ونسک نے ۱۹۲۲ء میں اس پروجیکٹ کی ایک رپورٹ تیار کی تھی، اس میں معاونین کی ایک فہرست دی تھی، لیکن معلوم ہوتا ہے کہ اس سے ان کی مراد پروجیکٹ میں صرف علمی تعاون کرنے والے نہ تھے، بلکہ اس میں انہوں نے ان لوگوں کا بھی نام درج کر دیا تھا، جنہوں نے کسی بھی حیثیت سے اس میں تعاون کرنے کا وعدہ کیا تھا یا اس پروجیکٹ کے سلسلے میں اپنی تائیدی رائے پیش کی تھی۔“ (صفحہ ۱)

ڈاکٹر ونکام نے اس پروجیکٹ کے علمی معاونین کی ایک جامع فہرست تیار کی ہے، اس میں ان کی تعداد ۶۴ تک پہنچ گئی ہے (اس فہرست میں خود ونکام اور ڈاکٹر راون، جنہوں نے فہارس کی جلد نمبر ۸ تیار کی ہے، کے نام بھی شامل ہیں) یہ فہرست درج ذیل ہے۔

- |                               |                           |
|-------------------------------|---------------------------|
| 1. Muhammad Fu'ad Abd al Baqi | 2. C. Adriaanse           |
| 3. C. Van Arendonk            | 4. R. Bell                |
| 5. C.C.Berg                   | 6. E.J. Van Den Berg      |
| 7. W. B. Jorkman              | 8. S. A. Bonebakker       |
| 9. G. Bos                     | 10. J. Brugman            |
| 11. J. T. P. De Bruyn         | 12. J. Robertson Buchanan |
| 13. V. F. Buchner             | 14. A. A. Cense           |
| 15. R. F. Chisolm             | 16. A. A. Fokker          |
| 17. H. Fuchs                  | 18. J. Fuck               |
| 19. E. Gobee                  | 20. A. Guilla Ume         |
| 21. W. P. De Hass             | 22. W. Heffenins          |
| 23. W. Henning                | 24. M. Hidayat Hosain     |
| 25. T. P. Hofstee             | 26. J. Horovits           |
| 27. A. J. W. Huisman          | 28. T. Huitema            |
| 29. MME. J. Janse             | 30. B. Joel               |
| 31. G. H. A. Juyboll          | 32. W. Kern               |
| 33. A. Kersten                | 34. H. Kindermann         |
| 35. I. Kratchkovsky           | 36. F. Krenkow            |

- |                        |                               |
|------------------------|-------------------------------|
| 37. L. B. Kretz Schmar | 38. MME. R. Kruk              |
| 39. J. B. Van Loon     | 40. A. Mansur                 |
| 41. J. P. M. Mensing   | 42. E. Van Mourik<br>Broekman |
| 43. R. Paret           | 44. J. Pedersen               |
| 45. W. Raven           | 46. A. Richter                |
| 47. MME. M. Th. Romijn | 48. H. C. Ruyter              |
| 49. A. Sarlouis        | 50. A. Schaade                |
| 51. D. W. Schaafsma    | 52. A. Siddiqi                |
| 53. P. Smoor           | 54. J. L. Swellengrebel       |
| 55. F. Taoutel         | 56. Mohamed Tahtah            |
| 57. A. S. Tritton      | 58. MME. V. VaccaDeBosis      |
| 59. P. Voorhoeve       | 60. M. Weisweiler             |
| 61. A. J. Wensinck     | 62. W. D. Van Wijngaarden     |
| 63. H. A. Winkler.     | 64. J. J. Witkam.             |

## مالی تعاون

ڈاکٹر ونگام نے لکھا ہے:

”اس پروجیکٹ میں علمی تعاون کرنے والوں کے معاوضہ اور طباعت کے مصارف

ہالینڈی تنظیم برائے فروغ تحقیق علمی *Netherlands Organization for*

*the Development of Scientific Research* نے برداشت

کئے“ (صفحہ ج)۔

اس سلسلے میں ابتدائی دو جلدوں میں کوئی صراحت نہیں ملتی، لیکن جلد ۳ سے جلد ۷ تک ہر جلد

کے سرورق پر یہ عبارت درج ہے:

”والمساعدات المالية هي من المجامع العلمية البريطانية

والدينمركية والسويدية والهولندية والانسكو والمجلس الأسمى

للفلسفة والآداب والهيئة الهولندية للبحث العلمي والبحث والاتحاد

الأسمى للمجامع العلمية“.

## کمپوزنگ اور طباعت

معجم کی کمپوزنگ اور طباعت کا کام دو اداروں کے تعاون سے انجام پایا۔ جلد چہارم کے صفحہ نمبر ۳۲۰ تک (یعنی معجم کا تقریباً نصف) لیڈن کے مطبع بریل (E.J.Brill) میں کمپوز اور طبع کیا گیا۔ بقول ڈاکٹر ونکام:

”اس مطبع میں کام کرنے والوں کو عربی زبان سے زیادہ واقفیت نہیں تھی، اس لیے بڑی دشواری کا سامنا کرنا پڑا۔“

چوتھی جلد کے بقیہ حصہ اور دیگر جلدوں کی کمپوزنگ اور طباعت کا شرف ہندوستان کو حاصل ہوا، یہ کام الدار القیمہ بھیونڈی میں ہوا، اس کے مالک شیخ عبدالصمد شرف الدین (م: ۱۳۱۶ھ/ ۱۹۹۶ء) نے اس میں غیر معمولی دلچسپی لی اور بڑے اہتمام سے اسے طبع کرایا۔ ڈاکٹر ونکام نے لکھا ہے:

”آخری چار جلدوں کی کمپوزنگ اور طباعت کا کام الدار القیمہ بھیونڈی (ہندوستان) کے ناشرین نے انجام دیا، یہ حضرات اور خاص کر اس ادارے کے ڈائریکٹر عالم متقی جناب عبدالصمد شرف الدین اپنے علمی سرمایے سے گہری واقفیت رکھتے تھے، انہوں نے بڑی ہارکی اور دلچسپی سے یہ کام انجام دیا اور بہت سے اضافات اور تصحیحات کیں، ان کی وجہ سے یقیناً معجم کی اشاعت بہتر ڈھنگ سے ہو سکی“ (صفحہ ۷)۔

اس سلسلے میں جلد ۵ اور ۶ کے آخر میں یہ صراحت ملتی ہے:

Arabic text has been printed by Ad-Darul Qayyimah  
Bhewanadi India.

## آخری جلد (فہارس)

جلد ہفتم کی اشاعت کے ساتھ یہ پروجیکٹ مکمل ہو گیا تھا۔ اس کے آغاز ہی سے اس کے تحت اعلام واماکن کے اشاریوں سے زیادہ دلچسپی کا اظہار نہیں کیا گیا تھا، ونسک اور ان کے معاونین کے پیش نظر صرف معجم کی تیاری تھی۔ ونسک نے اپنے ایک مقالے (شائع شدہ ۱۹۲۲ء)

تحقیقات حدیث۔ ﴿۱﴾ ————— ۲۱۳ ————— المعجم المفہر س لالفاظ الحدیث  
 میں اشارہ دیا تھا کہ انہوں نے ”فہارس“ کی تیاری اور اشاعت کو کسی آئندہ مرحلے کے لیے مؤخر  
 کر دیا ہے، اسی لیے پروفیسر بروخمان نے فہارس کے بغیر اس پروجیکٹ کو ختم کرنے کا ارادہ کر لیا،  
 چنانچہ انہوں نے ۱۹۶۹ء میں جلد ہفتم کی اشاعت کے فوراً بعد اس کا دفتر بند کر دیا اور معاونین  
 و مرتبین سے کیے گئے معاہدوں کو منسوخ کر دیا۔

بعد میں ڈاکٹر جے۔ جے۔ وٹکام (J. J. Witkam) نے معجم کے ساتھ فہارس کی اہمیت  
 محسوس کی اور ان پر مشتمل مزید ایک جلد شائع کرنے کا ارادہ کیا، اس کے لیے انہوں نے ۱۹۷۲ء میں  
 معجم کی ترتیب میں کام آنے والے پرانے کارڈز (جن پر دھول جم گئی تھی اور وہ فراموش کر دیئے گئے  
 تھے) کا جائزہ لیا، انہوں نے پایا کہ پیش نظر مقصد کے لیے یہ مواد کافی نہیں ہے، اس لیے انہوں نے  
 فہارس کی تیاری کے لیے از سر نو کام کا آغاز کیا۔ ۱۹۷۴ء میں وہ لیڈن یونیورسٹی کی لائبریری میں  
 مشرقی مخطوطات کے شعبے کے انچارج بنا دیئے گئے۔ اس وقت تک وہ صحاح ستہ اور سنن الدارمی کا  
 بالاستیعاب مطالعہ کر کے اعلام، جغرافیائی اسما اور قرآنی شواہد کی فہارس تیار کر چکے تھے۔

اشاریے کا بقیہ کام ڈاکٹر ویم راوین (Wim Raven) نے سنبھالا، امسٹرڈام یونیورسٹی  
 (Universty of Amsterdam) میں منصب تدریس پر فائز ہونے کے بعد بھی وہ اسے  
 انجام دیتے رہے۔ انہوں نے مؤطا امام مالک اور مسند احمد سے فہرستیں تیار کیں، اس کام سے  
 فارغ ہونے کے بعد انہوں نے اپنے اور ڈاکٹر وٹکام دونوں کے کام پر نظر ثانی کی اور تمام فہرستوں  
 کو حروف تہجی کی ترتیب سے تیار کیا۔

اس آخری جلد (فہارس) کی اشاعت ہالینڈی تنظیم برائے فروغ علمی تحقیق اور Royal  
 Academy Amsterdam کے فیاضانہ مالی تعاون کی بدولت ممکن ہو سکی، گزشتہ چند سالوں  
 میں پرنٹنگ ٹیکنالوجی میں انقلاب آجانے کی وجہ سے اس کی کمپوزنگ اور طباعت مطبع دار بریل  
 (E. J. Brill) میں ہوئی ہے، جہاں نصف صدی قبل اس کی جلد اول طبع ہوئی تھی۔

معجم میں مصادر حدیث کے اشارے

اس معجم میں حوالہ دینے کا طریقہ یہ اختیار کیا گیا ہے کہ مصادر حدیث کے مختصر اشاراتی نام  
 ذکر کرنے کے بعد کتاب کا مختصر نام، پھر باب کا نمبر تحریر کیا گیا، سوائے صحیح مسلم، مؤطا امام مالک اور

مسند احمد کے صحیح مسلم اور مؤطا امام مالک کے ذیل میں (باب نمبر دینے کے بجائے) حدیث کا نمبر درج کیا گیا ہے، جبکہ مسند احمد کے حوالے میں جلد نمبر اور صفحہ نمبر ذکر کیا گیا ہے، مثلاً:

صحیح بخاری، کتاب الشکرۃ، باب نمبر ۱۶ ہے۔	خ شکرۃ ۱۶ سے مراد:
صحیح مسلم، کتاب فضائل الصحابہ، حدیث نمبر ۱۶۵ ہے۔	م فضائل الصحابہ ۱۶۵ سے مراد:
سنن ابی داؤد، کتاب الطہارۃ، باب نمبر ۷۲ ہے۔	د طہارۃ ۷۲ سے مراد:
جامع ترمذی، ابواب الادب، باب نمبر ۱۵ ہے۔	ت ادب ۱۵ سے مراد:
سنن النسائی، کتاب الصیام، باب نمبر ۷۸ ہے۔	ن صیام ۷۸ سے مراد:
سنن ابن ماجہ، ابواب التجارات، باب نمبر ۳۱ ہے۔	جہ تجارات ۳۱ سے مراد:
سنن الدارمی، کتاب الصلوٰۃ، باب نمبر ۷۹ ہے۔	دی صلوٰۃ ۷۹ سے مراد:
مؤطا امام مالک، صفحۃ النبی ﷺ، حدیث نمبر ۳ ہے۔	ط صفحۃ النبی ﷺ ۳ سے مراد:
مسند احمد، جلد چہارم، صفحہ نمبر ۱۷۵ ہے۔	حم ۱۷۵، ۴ سے مراد:

جن نمبروں پر ستارہ کی علامت (☆) بنائی گئی ہے اس کا مطلب یہ ہے کہ اس نمبر کے

باب، حدیث یا صفحہ پر وہ لفظ ایک سے زائد بار آیا ہے۔

مجم کی ترتیب کے دوران پیش نظر رہنے والے مصادر کے ایڈیشن

مجم کی ترتیب کے دوران مصادر حدیث کے درج ذیل ایڈیشن مرتبین کے پیش نظر رہے ہیں:

صحیح بخاری:

۱- طبع قاہرہ، ۱۳۳۵ھ، نو جلدیں۔

۲- تحقیق TH. W. Juynboll/ L. Krehl لیدن، ۱۸۶۲ء، ۱۹۰۸ء، ۴ جلدیں۔

صحیح مسلم:

۱- تحقیق محمد فواد عبدالباقی، طبع قاہرہ، ۱۳۲۳ھ-۱۳۲۵ھ/۱۹۵۵ء-۱۹۵۶ء، ۵ جلدیں۔

سنن ابی داؤد:

۱- باہتمام محمدی الدین عبدالحمید، طبع قاہرہ، بدون تاریخ (۱۹۳۵ء کے آس پاس) ۳ جلدیں۔

تحقیقات حدیث۔ ﴿۱﴾ ————— ۲۱۵ ————— المعجم المفہرس لالفاظ الحدیث

۲۔ محمود محمد خطاب السبکی، المنہل العذب المورود شرح سنن أبی داؤد، طبع قاہرہ، ۱۳۵۱ھ، ۱۰ جلدیں۔

۳۔ امین محمود خطاب، فتح الملک المعبود تکملۃ المنہل العذب المورود، طبع قاہرہ، ۱۳۷۵-۱۳۷۹ھ/۱۹۵۵-۱۹۵۹ء، ۳ جلدیں۔

جامع فرمزی:

۱۔ شرح الامام ابن العربی المالکی، طبع قاہرہ، ۱۳۵۰-۱۳۵۲ھ/۱۹۳۱ء-۱۹۳۳ء، ۱۳ جلدیں۔  
سنن (النسائی):

۱۔ شرح جلال الدین السيوطی، باہتمام شیخ حسن محمد المسعودی، طبع قاہرہ، بدون تاریخ، ۸ جلدیں۔

سنن ابن ماجہ:

۱۔ تحقیق محمد فواد عبدالباقی، طبع قاہرہ، ۱۳۷۲-۱۳۷۳ھ/۱۹۵۲ء-۱۹۵۳ء، ۲ جلدیں۔

سنن (الدر الرمعی):

۱۔ طبع کان پور (ہندوستان)، ۱۲۹۳ھ۔

۲۔ لبح دار احیاء السنۃ النبویہ بیروت، بدون تاریخ، ۲ جلدیں۔

مؤطا (امام مالک):

۱۔ تحقیق محمد فواد عبدالباقی، طبع قاہرہ، ۱۳۷۰ھ/۱۹۵۱ء، ۲ جلدیں۔

معنر (احمد):

۱۔ طبع قاہرہ، ۱۳۱۳ھ/۱۸۹۵ء، ۶ جلدیں۔

۲۔ تحقیق احمد محمد شاکر، طبع قاہرہ، ۱۳۶۸-۱۳۷۵ھ/۱۹۴۹-۱۹۵۶ء، ۱۵ جلدیں، نامکمل

(اس ایڈیشن سے بھی استفادہ کیا گیا ہے، لیکن حوالہ صرف قدیم ایڈیشن کا دیا گیا ہے)

## فہارس کے مشتملات

آٹھویں جلد جو فہارس پر مشتمل ہے، بہت اہم ہے، اس میں بنیادی طور پر تین فہرستیں پیش کی گئی ہیں:

۱۔ اعلام کے اسما

۲۔ جغرافیائی اسما

۳۔ قرآنی سورتوں اور آیات کے اسما

اسمائے اعلام کے مشتملات درج ذیل ہیں:

۱۔ سند کا آخری راوی (عموماً صحابی)

۲۔ وہ حضرات جن کے نام متون احادیث میں آئے ہیں۔

۳۔ قوموں، قبیلوں، ان کی شاخوں، قبائلی اور مذہبی گروہوں کے نام۔

۴۔ ملائکہ، جن، شیاطین، بتوں، حیوانات اور تلواریوں کے نام، اسی طرح ہر وہ چیز جس کا کوئی مخصوص نام ہو۔

۵۔ اشخاص یا گروہوں کی جانب منسوب صفات۔

اعلام کے سلسلے میں دو باتوں کا تذکرہ ضروری ہے:

(الف):

اعلام کی فہرست تیار کرنے میں ایک دشواری یہ تھی کہ حدیث کی مختلف کتابوں میں ایک ہی شخص کا تذکرہ مختلف ناموں کے ساتھ مختلف مقامات پر آیا ہے، اس اختلاف کو باقی رکھتے ہوئے اشاریہ سازی مفید نہیں تھی، اس لیے مرتبین نے طے کیا کہ ایک شخص کے مختلف ناموں کی تحقیق کر کے انہیں صرف ایک جگہ ذکر کیا جائے اور دیگر ناموں کی جگہ اسی کا حوالہ دے دیا جائے۔ مثلاً:

☆ محمد بن مسلم بن شہاب الزہری

☆ ابن شہاب (ملاحظہ کیجیے: محمد بن مسلم بن شہاب الزہری)

☆ زہری (ملاحظہ کیجیے: محمد بن مسلم بن شہاب زہری)

اعلام کا اشاریہ کس طرح تیار کیا گیا ہے، اس سلسلے میں دیگر ضروری معلومات مرتبین نے

تحقیقات حدیث۔ ﴿۱﴾ ————— ۲۱۷ ————— المعجم المفہر س لالفاظ الحدیث  
 شروع میں ذکر کردی ہیں۔

ب:

اسانید میں مذکور اعلام کا اشار یہ نہیں تیار کیا گیا ہے، اس لیے کہ بقول مرتبین علم اسماء الرجال کا ایک بہت وسیع میدان ہے، اسانید میں مذکور اسما اور متون حدیث میں مذکور اسما کے درمیان خلط ملط مناسب نہیں ہے۔ احادیث کے تجزیاتی مطالعے کے لیے اسانید میں مذکور اسما کا مطالعہ نہایت ضروری ہے، لیکن یہ کام اس قسم کی سادہ فہرست میں ممکن نہیں ہے، اس لیے کہ اس میں روایتی طرز پر فہرستیں تیار کرنے کی بجائے الواح تیار کرنا ضروری ہے۔ امید ہے کہ آئندہ اسلامیات کے میدان میں کام کرنے والے حضرات یہ کام انجام دیں گے۔ اس میدان میں کمپیوٹر سے مدد لینا ضروری ہے۔

جعرافیائی اسما میں درج ذیل چیزیں شامل ہیں:

- ۱۔ اماکن و بلدان
  - ۲۔ پہاڑ، سمندر، دریا، چشمے
  - ۳۔ اجرام سماوی
  - ۴۔ غیر انسانی مظاہر، مثلاً زبانیں، لباس وغیرہ کی جانب منسوب صفات۔
- فہرست اسما و آیات قرآنی کو حروف تہجی کی ترتیب سے تیار کیا گیا ہے۔

## فہرست شواہد قرآنی

یہ ان آیات قرآنی کا اشاریہ ہے جو متون حدیث میں بطور شواہد وارد ہوئی ہیں، اس فہرست کو مصحف کی ترتیب سے تیار کیا گیا ہے اور پوری آیت ذکر کرنے کی بجائے صرف اس کا نمبر درج کر دیا گیا ہے۔

خاتمہ

اس کتاب کی صورت میں مستشرقین کی برسوں کی علمی کاوش کا جو ثمرہ سامنے آیا ہے، اس پر وہ علمی و دینی حلقوں کی جانب سے از حد شکرے کے مستحق ہیں، لیکن اس سے استفادہ اور اس سے متعلق رائے قائم کرنے میں احتیاط سے کام لینے کی ضرورت ہے۔ کوئی بھی انسانی کام خامیوں

سے بالکل مبرا نہیں ہو سکتا، خاص طور سے وہ کام جس کی انجام دہی میں مختلف مزاجوں اور صلاحیتوں کے افراد شریک رہے ہوں۔ شروع میں ذکر کیا گیا کہ کتاب کا حجم محدود رکھنے کے مقصد سے بہت سے ایسے الفاظ کو، جو احادیث میں کثرت سے آئے ہیں، حذف کر دیا گیا ہے، اس لیے اگر کسی حدیث کا کوئی لفظ اس کتاب میں نہ ملے تو قطعی طور سے یہ فیصلہ کرنا مناسب نہ ہوگا کہ وہ حدیث مذکورہ نوکتب حدیث میں (جن کی اس کتاب میں اشاریہ سازی کی گئی ہے) موجود نہیں ہے۔ اسی طرح اگر کسی حدیث کا حوالہ اس کے کسی لفظ کے تحت نہ ملے تو اس کے دوسرے الفاظ کے تحت اسے تلاش کرنے کی کوشش کرنی چاہیے۔

ڈاکٹر عبداللہ حیاتی نے اپنے ایک مقالے (شائع شدہ مجلہ الحجوث الاسلامیہ ریاض، شمارہ ۴۳، رجب تا شوال ۱۴۱۲ھ) میں ونسک کی کتاب مفتاح کنوز السنۃ پر بعض استدراکات کیے ہیں اور اس کی بعض فروگزاشتوں کی نشاندہی کی ہے۔ اس مقالے میں انہوں نے یہ بھی تذکرہ کیا ہے کہ وہ المعجم المفہرس لالفاظ الحدیث النبوی پر بھی اسی طرز کا مقالہ لکھیں گے۔ افسوس کہ یہ مقالہ راقم سطور کو دستیاب نہیں ہو سکا۔

## مراجع

- ۱۔ نجیب الحق، المستشرقون، دار المعارف مصر، طبع دوم
- ۲۔ جے۔ جے۔ ونکام، مشروع تالیف المعجم المفہرس لالفاظ الحدیث النبوی، عرض تاریخی، المعجم المفہرس لالفاظ الحدیث النبوی، جلد ۸ (فہارس) دار الدعوة استانبول، ۱۹۸۸ء، ودارحجوتونس، ۱۹۸۸ء۔
- ۳۔ دم۔ راون، ارشادات للقاری، المعجم المفہرس لالفاظ الحدیث النبوی، جلد ۸۔
- ۴۔ ادارہ تحقیق و تصنیف اسلامی علی گڑھ میں موجود المعجم المفہرس لالفاظ الحدیث النبوی کی قدیم جلدیں۔